

99年臺灣原住民族語朗讀比賽（澤敖利泰雅語）國中學生組 編號1號

mrhuw amangan

sulaiy sulaiy hiya mga, minnaki utux ywaw ka wayan shu'il na Tayal. kiya utux lhngan. ba'awta mha nanu kyupan nku paris ku utux alang na Tayal ma. obih smka ku suli' na utux alang kasa wayan nha kutan. alang kasa mga, asi ksla na rmuyux kwara ku saliy nha ru tanux nha, baha hmswa ga kinyupan na paris ku alang kasa.

wayan nha su'un 'mbun ku kinnutan lga, mssli ru mkayan kwara ku alang kasa, kmayan ku mrhuw nha mha “lla'i, ana ku niyan ta minbsi' kani ga, musa ta llungun ku 'usa ta aring kisa, pllungay ta kwara swa'un ta mlahang ku alang ta kani”? Kmayan utux ku bnkis nha mha “inlungan mu ga, aki ta slyun kwara ku mrkyas na tamalung ru tayhuk sku lhngan lga, in'gyutaw nha m'asuw ku klahang nha sku alang ta kani”. tuli' smyuk utux ku mrkyas tamalung mha “mha nmaw'un nha kmud ku pr'ra lga pswa ta lpi? glayngun nha kmud kasa lga, ayat ta kba' ryax sku 'nbyan ta lga, msu'un ta nha kmud la, nanu ana ga asi ki syan ta ku pr'ra hiya!”

kmayan kutux ku s'uli ka mstmah papak mha “aki hmswa ita ka tamalung hiya ga, amyata ta amangan sku lutan ta, swa ga tayhuk lhngan lga, asi krkrit kmat ku amangan la, ini nya p'biy ana tikuy ku s'uli ru tayhok sasan. mtna' kuzing kani maymaw niyan mpangih ku papak maku rangu nya kmat, utux utux kingbyan mlhaw saku muting sasan”. asi pkkayan kwara ku s'uli ru ini psswayan gi ima ptlalu mnagan utux utux kinlhngan ini abi mha kwara nha. Kmayan lawzi ku mstmah papak kasa mha “ana simu ini swayan kwara mamu hiya ga, psisaku ayat amangan kuzing hiya, ana simu rm'ra paris ta utux utux kinlhngan, laxi 'nkux kwara mamu, babaw nya ga musa mamu

ba'un ku inlungan mu” mha.

maki utux ryax tayhok sku kum ka ini sluy ru r'usuw ku yulung nya, babaw ska mlhangan, 'nyan gzeguzus ...gzeguzus tay alang ku s'uli ka paris nha, ulung su sa tahan ni amangan ku s'kuli ka mstmah papak kasa ru musa mstanux tay tanux. pungan nya ku paris ka 'nyan kasa lru si nya 'sa gmhhyu kmayan kwara ku gluw nya, asi ptbuti magan sku bning nha ru halan nha mnaga sku haga ku paris ka 'nyal kasa. aki mzyup sku alang ku paris lga, in'gyutun nha pt'yut ru kutan nha tunux na paris, utux kinlhngan kasa ga mtmoyay mkkut sku paris nha. Kinsuxan ktan nha lga, niyan inbayan trakis ku rhyan ka pintri'an nha kasa, payux balay ku wayan nha kutan ku paris ka minnwah mzyup alang nha .

su'un nha smr'yut ku pintri'an kasa lga, mssli ru mkayan kwara ku alang kasa ru kmayan ku bnkis nha mha “pongi ku kay mu, hani lga aki ta mwayaw mrhuw na alang ta, inlungan mu ga, musa ta sbay sku mpangih papak kasa ku mrhuw ta, swa ga hiya ku wayan balay thuyay kingiwan sku hnu'il ta, mha ayat hiya lga, aki wayan kmasu' mhutaw ku gryung ta la.” asi pkkayan kwara ku s'uli mha “b'anay ta hiya, b'anay ta sku mpangih papak ku mrhuw”. smyuk kmayan ku mpangih papak kasa mha “la'I kuing na, ana ga ayat kung pthuyay maras sku kutux alang kung hiya, lahiy kuing balay!” tuli' asi gisa tpoh kmayan utux s'uliq mha “yasa lga, sibay ta lalu mha mrhuw amangan ku mstmah papak hani la” . nanu yasa ku tllwan nha lalu mha “ mrhuw amangan ” yani ku pin'aras kay na bnkis ka mrhuw amangan ma .

99 年臺灣原住民族語朗讀比賽（澤敖利泰雅語）國中學生組 編號 2 號

mu' witux

sulaliy hiya mga, sazing ku witux msyunaw smbu sa rhyan, nanak alyan ungat ku mlhngan ma. mkilux balay ku rhyan ma, mqalux ku s'uli ru memaw wayan kmasu mkyay kwara ku k'man, khuni' ru ana ushux na gawng uzi lmga, wayan asi kahu'il sa kinkilux lma.

mkayal kwara ku mrhuw na Tayal ru sgwayaw nha spayang mawtux na tamalung ru asi ptbutin mpanga sa hahabuk na lala'iy, musa mu' witux. bsya' balay pinhkngyan nha, ru in'gyutun nha hmutaw apuri' na bway ru gghap nku trakis sa syaw na tu'iy. inlungan nha mga aki ta ba'un ku tu'iy sa bzinah ma. bsya' balay pinhkngyan nha lru tiku syugal suliy hasa lga taryan ru ini balay

lawkah mhkangi la, ru wayan min'gyut mhu'il sa ska tu'iy lma. yasaku pinnanga nha ku 'mubuy musa mu' witux la.

aling tayhuk sku htgan naku witux lga, ini ba'iy mksawbih ki mkilux balay ku witux kasa, staling nha ru non sku luhiy na rgyax. ptna'iy pshbyat ku bhuni' nha, wayan ku sliy Syu! Pok! wayan asi inblay musa nbwas na witux. tahan lga, wayan asi inggyut mhway bwan na witux kqasa, nanu yasa wayan m'byating lma, tiku ramu pinnpus nya lga, yasa ku byangah hiya lma .

tiku 'nwahan nha kasa lga, minblay mhtuw ku witux, kiyala ku alyan ru lhngan lma. aring kya uzi lga, kiya balay ugi' ku spngan nha musa mtyuaw ru mhngiy uzi la.